

Oqtay RZA

*İlin on birinci ayının
ikinci günü - doğuldu-
ğum tarixi yenə də nik-
binliklə qarşılayıb, gələ-
cəyə ümidlə, inamla boy-
lanıram.*



Kaş onda olaydı...

Yaşım üstələyib duyğularımı,
Uzaq səfərlərə qalmışam həsrət;
Düzürəm sıraya uğurlarımı,
Səhvim, nöqsanım da az deyil fəqət.
Nə var-dövlətim var, nə də daxılım,
Gah çıxıb zirvəyə, gah enib dərdim;
O zaman olsaydı indiki ağlım,
İki-üç xarici dil öyrənərdim.
Yolumda şam kimi can yandırılar,
Bədxaha dostumsan deməyim xəta;
Məni surətpərəst adlandırıblar,
İnsafsız gözəli sevməyim xəta!
Yuxum səhərədək ərsə çəkilib;
Ürəyim elə bil şişə çəkilib;
Harda büdrəmişəm, harda çaşmışam?
Böyükklər içində uşaqlaşmışam.
Kimiydi xeyirxah, kimiydi zalım?
Kaş onda olaydı indiki ağlım!
Mən də unutmuram ötən günləri,
İşin sonrasını heç düşünmədən,
Məmur qapısında itən günləri
Dərin köks ötürüb anıram hərdən.
Bir az təzadlıdır ömür nağılım,
Sözümün qayəsi - məğzi budur, bu:
O zaman olmazdı indiki ağlım,
Həyatın təkamül qanunudur bu!

Söz

Kəpəzin tək daim uca,
Xəzərin tək dərinsən, söz!
Gəzə-gəzə, uça-uça,
Əməl olub görün sən, söz!

Kimsəsizi çağr, ovut!
Yıxılanın əlindən tut;
Rəşadətdə Dədə Qorqud,
Sədaqətdə Şirinsən, söz!

Sür ünsiyyət karvanını,
Süz igidlik meydanını;
Düz seçəndə ünvanını,
Həm acı, həm şirinsən, söz!

Sazağında rəqib donar,
Məşəlin hey alovlanır;
Ocaq kimi sönməz, yanar,
Bulaq kimi sərinsən, söz!

Sərraf girər xəzinənə,
Yurdun - geniş ürək, sinə;
Ulduza da qonsan, yenə
Yer yuvandır, Yerinsən, söz!

Göz

O şirin göl,
O şor dəniz
Göz yaşıdır,
Yer kürəmiz!
Mavi sular,
Göy deryalar
Göz yaşıdır,
Yer kürəmiz!
Göz kimisən,
Yer kürəmiz!
"Göz üstündə..." deyənlərin.
Halal çörək yeyənlərin,
Özü üçün yananların,
Bütün yaxşı-yamanların
Ümidisən, Yer kürəmiz!
Göz kimisən, Yer kürəmiz!
Qoy eşitsin harayımı yaxın-uzaq:
Səni hərgah kor olmaqdan qorumasaq,
Gözsüz, gözsüz qalar aləm,
Vallah bizsiz qalar aləm!

P.S. Xalqımızın şairini biz də ürəkdən təbrik edirik.